

XI ZMIEN KIEN DAK!

Ta' A. CREMONA

*Lil siehbi ta' torbiti
mqarraq minn xortih.*

Xi zmien kien dak meta fiċ-ċokon tagħna
bdejna néaqaqqu r-riġel fil-mogħdija
ta' hajja mżewqa kollha ward fi hđanha
quddiem żerniq ta' sema bl-ewwel dija...

Meta bħal omm b'idejha t-tnejn tilqagħna
hassejna d-dinja u fraħna b'kulma fiha;
quddiemna rajna biss uċuħ daħkana,
bla xejn ma nafu xinhu ħsieb, tbatija;

U meta bkejna ghaliex tintemm ġo fina
ma ħassejniex hekk dlonk xi xewqa zġħira,
u ma' ġenb rasna sibna l-id ħanina
timshilna d-dmugħ u bil-bewsiet fuq fommna
nisimghu min iwegħ'dna ħaġa kbira
li bil-ħsieb tagħha rqadna f'ħoġor ommna!...

* * *

Xi zmien kien dak fejn l-iehor li għaddejna
f'ġenn ta' zġħozija meta fil-belliegħa
ta' mitt xewqa bil-ħsieb mitluf trabbejna
b'tama ta' rebħ tal-ħajja fi-isbaħ siegħa!

Xi zmien kien dak fejn dak li fih tgħabbejna
bi ħsieb qalil li l-weraq tar-rebbiegħa
waqqa' mill-moħħ, imbagħ'd quddiem għajnejna
tal-bluha halla biss l-imsejknha xbieha!

"O dak kien l-isbaħ zmien, u nibkuh għadna",
tisma' min iġħidlek, u min jaf b'dil-karba,
lejn dak iż-żmien il-ħsieb, min jaf kemm ħadna!

U biex teħfief il-qalb minn xi tagħbija
ta' dwejjaq u ta' mrar, o kemm-il-darba
xtaqnieh iż-żmien li fih konna tarbija!

* * *

Iżda ma nafx l-għaliex nibkuh u tiegħu
il-jiem nixtiegu nerġgħu ngħixu fihom :
iż-żmien li fih hu kollox holm u miegħu
malli x-xewqat jitwiellu l-qalb tinsiehom ;

U^o xejn ma taħseb, xejn ma tbatu bihom ;
u xejn ma tħoss il-qalb, u 'l ħabib tbiegħu
kull hin. u l-waqgħat tagħha le tibkihom
u ġewwa fina l-ġieħ ma jarfax driegħu !

Aħjar mitt darba tbatu, tħoss il-kedda
ta' xogħol il-moħħ u r-ruh u tgħix fi ġlieda
inti u taqsam tal-ħajja l-ehrex medda ;

Aħjar mitt darba tibki u ssaffi qalbek
u tarfa' rasek : fuq is-swar ix-xhieda
tagħti ta' ruh qalbiena lil min sallbek !